



17.01.2025

தலைப்புச்செய்திகள்:

- குடியரசுத்தலைவர் திருமதி. திரௌபதி முர்மு, தேசிய விளையாட்டு விருதுகளை புதுதில்லியில் இன்று வழங்கினார்.
- மோட்டார் வாகன பிரிவில், முதலீட்டாளர்களுக்கு உகந்த நாடாக, இந்தியா திகழ்கிறது என்று, பிரதமர் திரு.நரேந்திரமோடி தெரிவித்துள்ளார்.
- மறைந்த முன்னாள் முதலமைச்சர் டாக்டர் எம்.ஜி.ராமச்சந்திரனின் 108-வது பிறந்தநாள் இன்று கொண்டாடப்படுகிறது.
- ஈரோடு கிழக்கு சட்டப்பேரவைத்தொகுதி இடைத்தேர்தலுக்கான வேட்புமனுத்தாக்கல் இன்றுடன் முடிவடைகிறது.
- இந்தியன் ஒப்பன் பேட்மிட்டன் மகளிர் ஒற்றையர் காலிறுதியில் பி.வி.சிந்து, இத்தோனேஷியாவின் கிரிகோரியா மரிஸ்காவை இன்று எதிர்கொள்கிறார்.

இனி விரிவான செய்திகள்.

குடியரசுத்தலைவர்:

குடியரசுத்தலைவர் திருமதி. திரௌபதி முர்மு, விளையாட்டுத்துறையில், சிறப்பாக செயலாற்றியவர்களுக்கான தேசிய விளையாட்டு விருதுகளை, குடியரசுத்தலைவர் மாளிகையில் இன்று வழங்கினார்.

உலக செஸ் சாம்பியன் பட்டம் வென்ற தமிழக வீரர் குகேஷ்,

பாரீஸ் ஒலிம்பிக் போட்டியில் இரண்டு பதக்கங்களை வென்ற துப்பாக்கி சுடும் வீராங்கனை மனுபாக்கர்,

இந்திய ஹாக்கி அணியின் கேப்டன் ஹர்மன்பீத் சிங்,

பாராலிம்பிக் போட்டியில் தங்கப்பதக்கம் வென்ற ப்ரவீன்குமார்,

உள்ளிட்டோருக்கு கௌரவமிகு, மேஜர் த்யான்சந்த் கேல் ரத்னா விருது வழங்கப்பட்டது.

பேட்மிட்டன் பயிற்சியாளர் எஸ்.முரளிதரன்,

ஹாக்கி பயிற்சியாளர் சந்தீப் சங்வான் உள்ளிட்ட 5 பேருக்கு துரோணாச்சாரியா விருதுகள் வழங்கப்பட்டன.

தடகளம், ஹாக்கி, சதுரங்கம், வில்வித்தை பிரிவுகளில் சிறப்பாக செயலாற்றிய 32 வீர, வீராங்கனைகளுக்கு அர்ஜீனா விருதுகளையும் குடியரசுத்தலைவர் வழங்கினார்.

கடந்த 4 ஆண்டுகளில் விளையாட்டுத்துறையில் சிறப்பாக செயலாற்றியமைக்காக இவ்விருதுகள் வழங்கப்பட்டுள்ளன.

பிரதமர்:

மோட்டார் வாகனத் துறையில், முதலீட்டாளர்களுக்கு உகந்த நாடாக, இந்தியா திகழ்கிறது என்று, பிரதமர் திரு.நரேந்திரமோடி தெரிவித்துள்ளார்.

புதுதில்லி பாரத் மண்டபத்தில் உலகளாவிய பாரத போக்குவரத்து கண்காட்சியை இன்று தொடங்கி வைத்து பேசிய அவர், பசுமை தொழில்நுட்பம் வளர்ச்சி, மின்சார வாகனம், ஹைட்ரஜன் எரிபொருள் மற்றும் உயிரி எரிபொருள் மேம்பாட்டிற்கு அரசு உயர்முன்னுரிமை வழங்குவதாக குறிப்பிட்டார்.

தூய்மை, நவீன தொழில்நுட்பம், பொது அணுகுமுறை, இணைப்பு, வசதி, மாசில்லா சூழல், மின்சக்தி ஆகிய 7 அம்சங்களும் இந்திய மோட்டார் வாகன பிரச்சனைகளுக்கு தீர்வாக அமையும் என்றும் பிரதமர் சுட்டிக்காட்டினார்.

6 நாட்கள் நடைபெறும் இந்நிகழ்ச்சியில் வாகனத் துறையில், தொழில்நுட்ப மேம்பாட்டிற்கான, ஆலோசனைகள் இதில் இடம்பெறுகின்றன.

பிரதமர் – நாளை:

பிரதமர் திரு.நரேந்திரமோடி, ஸ்வமித்வா திட்டத்தின்கீழ், நில உரிமை அட்டைகளை உரிமையாளர்களுக்கு நாளை வழங்கி காணொலி மூலம் உரையாற்றுகிறார்.

நாடுமுழுவதும் 230 மாவட்டங்களை சேர்ந்த 50 ஆயிரத்திற்கும் மேற்பட்ட கிராமங்களில் சொத்து உரிமையாளர்களுக்கு இந்த அட்டைகள் வழங்கப்படுகின்றன.

ட்ரோன் தொழில்நுட்பத்தின் மூலம் கிராமங்களில் கணக்கெடுப்பு மேற்கொள்ளப்படுவதோடு, சொத்துக்கள் மற்றும் அதற்கான வரியை சிறந்த முறையில் மதிப்பீடு செய்யும் வகையில் இத்திட்டம் மேற்கொள்ளப்படுகிறது.

ஜெய்சங்கர்:

பெங்களூருவில் ஏற்படுத்தப்பட்ட புதிய அமெரிக்க தூதரகம் அந்நாட்டுடனான நட்புறவை வலுப்படுத்த பெரிதும் பயனளிக்கும் என்று, வெளியுறவுத்துறை அமைச்சர் டாக்டர்.எஸ்.ஜெய்சங்கர் வலியுறுத்தியுள்ளார்.

பெங்களூருவில் இன்று இந்த தூதரகத்தை திறந்துவைத்து பேசிய அவர், செயற்கை நுண்ணறிவு, விண்வெளித்துறை, பாதுகாப்பு, ட்ரோன், உயிரி தொழில்நுட்பம் போன்ற பிரிவுகளில், இருநாடுகளும் இணைந்து செயலாற்றுவதற்கான வாய்ப்புகளை எடுத்துரைத்தார்.

அமெரிக்க உடனான அரசியல் நட்புணர்வு நம்பிக்கையான விநியோகச்சங்கிலி அமைய இது உதவும் என்றும் அவர் குறிப்பிட்டார்.

தொழில்நுட்ப பிரிவில் பெங்களூரு சிறந்து விளங்குவதால், இந்த புதிய தூதரகம் பெங்களூரு மட்டும் அல்லாமல், இந்தியாவிற்கே பெரிதும் பயனளிக்கும் என்றார்.

இந்த புதிய தூதரகம் தனது விசா சேவைகளை விரைவில், பெங்களூருவில் தொடங்கும் என்றும் நம்பிக்கை தெரிவித்துள்ளார்.

அமெரிக்காவின் லாஸ் ஏஞ்சல்ஸ் நகரில், இந்திய தூதரகம் விரைவில் திறக்கப்படும் என்றும் டாக்டர்.எஸ்.ஜெய்சங்கர் தெரிவித்தார்.

உலக வங்கி:

இந்தியாவின் பொருளாதார வளர்ச்சி வரும் நிதியாண்டில், 6.7 சதவிகிதமாக இருக்கும் என்று, உலக வங்கி தெரிவித்துள்ளது.

உலக வங்கி வெளியிட்டுள்ள சர்வதேச பொருளாதார அறிக்கையில், நடப்பு நிதியாண்டில், நம்நாட்டின் வளர்ச்சி விகிதம் 6.5 சதவிகிதமாக இருக்கும் என்று கூறியுள்ளது.

சேவைத்துறை, நிதான வளர்ச்சியுடன் முன்னேறும் என்றும், அரசு ஆதரவுடன் உற்பத்தித்துறையும் மேம்படும் என்றும் கூறியுள்ள உலக வங்கியின் அறிக்கை, இதனால், அடுத்த இரண்டாண்டுகளில் வளர்ச்சி 6.7 சதவிகிதமாக இருக்கக்கூடும் என்றும் கணித்துள்ளது.

உலகளாவிய ஒட்டுமொத்த உள்நாட்டு வளர்ச்சி கடந்த 2023ம் ஆண்டு முதல், 2.7 சதவிகிதமாக தேங்கி கிடக்கும் நிலையில், வேகமான பொருளாதார வளர்ச்சி நாடாக இந்தியா திகழ்கிறது என்றும் இந்த அறிக்கை கூறியுள்ளது.

இந்தியாவிற்கு அடுத்தபடியாக, சீனா 4.5 சதவிகித வளர்ச்சி அடையும் என்றும் உலக வங்கி தெரிவித்துள்ளது.

உலகளாவிய பெரிய பொருளாதார நாடான அமெரிக்காவின் வளர்ச்சி விகிதம் 2.3 சதவிகிதமாக, இந்தாண்டு குறையும் என்றும், அடுத்தாண்டு அது 2 சதவிகிதமாக இருக்கும் என்றும் உலக வங்கி மேலும் கணித்துள்ளது.

கும்பமேளா:

ப்ரியாக்ராஜில் நடைபெறும் மகாகும்ப நிகழ்வில், பக்தர்களுக்கும் யாத்ரீகர்களுக்கும் மருத்துவ சேவைகளுக்கான சிறப்பு ஏற்பாடுகளை அரசு மேற்கொண்டுள்ளது.

இதன் ஒரு பகுதியாக, மகா கும்ப மைதானத்தில் 100 படுக்கைகள் கொண்ட மத்திய மருத்துவமனை ஏற்படுத்தப்பட்டுள்ளது.

மகளிர், குழந்தைகள், ஆண்கள் ஆகியோருக்கு தனித்தனி பிரிவுகள் இம்மருத்துவமனையில் உள்ளதாகவும் அவசர சிகிச்சை, தீவிர சிகிச்சை பிரிவுகள் இதில் இடம்பெற்றிருப்பதாகவும் இம்மருத்துவமனையின் ஒருங்கிணைப்பு அலுவலர் டாக்டர். கௌரவ் துபே தெரிவித்துள்ளார்.

தர்மன் சண்முகரத்தன்:

இந்தியாவிற்கு அரசுமுறை பயணம் மேற்கொண்டுள்ள சிங்கப்பூர் அதிபர் தர்மன் சண்முகரத்தினம், ஓடிசா மாநிலத்தில் உலகத்திறன் மையத்தையும், பாரத் பயோ டெக் தடுப்பூசி தயாரிப்பு ஆலையையும் இன்று பார்வையிடுகிறார்.

கோனார்க் சூரியனார் கோவில் உள்ளிட்ட வரலாற்று பாரம்பரியமிக்க பகுதிகளுக்கும் அவர் செல்கிறார்.

இம்ரான்கான்:

அல்குவாதீர் பல்கலைக்கழக அறக்கட்டளை வழக்கில், பாகிஸ்தான் முன்னாள் பிரதமர் இம்ரான்கானுக்கு 14 ஆண்டுகள் சிறைத்தண்டனை விதித்து அந்நாட்டு நீதிமன்றம் தீர்ப்பளித்துள்ளது.

அவரது மனைவிக்கு 7 ஆண்டுகள் சிறைத்தண்டனை விதிக்கப்பட்டுள்ளது.

இருவருக்கும் அபராத தொகையும் விதித்து நீதிமன்றம் ஆணையிட்டுள்ளது.

ஜோதிர் ஆதித்ய சிந்த்யா:

தேசிய அகண்ட அலைவரிசை திட்டத்தின் இரண்டாவது கட்ட விரிவாக்கத்தை மத்திய தொலைத்தொடர்புத்துறை அமைச்சர் திரு.ஜோதிர்ஆதித்ய சிந்த்யா புதுதில்லியில் இன்று தொடங்கி வைத்தார்.

தொலைத் தொடர்பு சேவைகளை எளிதாக்கவும், இணையதள மோசடிகளை தடுக்கும் வகையிலும், sanchar sathi கைபேசி செயலியையும் அமைச்சர் அறிமுகம் செய்தார்.

MGR:

மறைந்த முன்னாள் முதலமைச்சர் டாக்டர் எம்.ஜி.ராமச்சந்திரனின் 108-வது பிறந்தநாள் இன்று கொண்டாடப்படுவதை ஒட்டி, பிரதமர் திரு.நரேந்திரமோடி அவருக்கு புகழஞ்சலி செலுத்தியுள்ளார்.

ஏழை மக்களுக்கு அதிகாரம் அளித்து சிறந்த சமுதாயத்தை கட்டமைக்க டாக்டர்.எம்.ஜி.ராமச்சந்திரன் மேற்கொண்ட முயற்சிகளால் தாம் ஈர்க்கப்பட்டதாக பிரதமர் வெளியிட்டுள்ள சமூக வலைதள பதிவில் குறிப்பிட்டுள்ளார்.

மத்திய தகவல் ஒலிபரப்புத்துறை இணையமைச்சர் டாக்டர்.எல்.முருகன் விடுத்துள்ள செய்தியில் தமிழ்த்திரை உலகில் உச்ச நட்சத்திரமாகவும், தமிழக மக்கள் மனதில் இடம்பெற்ற தலைவராகவும் எம்.ஜி.ஆர் திகழ்ந்தார் என்று புகழாரம் சூட்டியுள்ளார்.

தமது திரைப்படங்கள் வாயிலாக புரட்சிகரமான கருத்துக்களை மக்களிடம் கொண்டு சேர்த்த அவரது அளப்பரிய பணிகளை நினைவுகூர்வதாக தெரிவித்துள்ளார்.

சென்னை எம்.ஜி.ஆர். மருத்துவ பல்கலைக்கழக வளாகத்தில் உள்ள, அன்னாரது திருவுருவச்சிலைக்கு மாநில அமைச்சர்கள், திரு.ரகுபதி, திரு.சேகர்பாபு, திரு.நாசர், திரு.தா.மோ.அன்பரசன் உள்ளிட்டோர் தமிழக அரசின் சார்பில், மாலை அணிவித்து மரியாதை செலுத்தினர்.

சென்னை ராயப்பேட்டையில் அமைந்துள்ள அஇஅதிமுக தலைமையகத்தில் உள்ள எம்.ஜி.ஆரின் சிலைக்கு, அக்கட்சியின் பொதுச்செயலாளர் திரு.எடப்பாடி.கே.பழனிசாமி, மாலை அணிவித்து மரியாதை செலுத்தினார்.

அன்னாரது திருவுருவப்படத்திற்கு மாநிலம் முழுவதும் அஇஅதிமுக தொண்டர்களும், பொதுமக்களும் மாலை அணிவித்து மரியாதை செலுத்தினர்.

தேர்தல்:

தில்லியில் 70 சட்டப்பேரவை தொகுதிகளுக்கு அடுத்தமாதம் 5-ம் தேதி நடைபெறும் ஒரேகட்ட வாக்குப்பதிவிற்கான வேட்புமனு தாக்கல் இன்று நிறைவடைகிறது.

மனுக்கள் நாளை பரிசீலிக்கப்படுகின்றன.

அவற்றை திரும்ப பெற வரும் 20ஆம் தேதி கடைசிநாளாகும்.

ஈரோடு கிழக்கு சட்டப்பேரவைத்தொகுதி, இடைத்தேர்தலுக்கான வேட்புமனுத்தாக்கலும் இன்று முடிவடைகிறது.

திமுக வேட்பாளர் திரு. சந்திரகுமார்,

நாம் தமிழர் கட்சி வேட்பாளர் சீதாலட்சுமி ஆகியோர் இன்று தங்களது வேட்புமனுக்களை தாக்கல் செய்தனர்.

இதுகுறித்து எமது செய்தியாளர் ...

- - வாய்ஸ் - -

முதலமைச்சர் – சிவகங்கை:

சிவகங்கை மாவட்டத்தில் வரும் 21, 22ம் தேதிகளில் முதலமைச்சர் திரு.மு.க.ஸ்டாலின், கள ஆய்வு மேற்கொள்கிறார்.

வரும் 21ம் தேதி, காரைக்குடி அழகப்பா பல்கலைக்கழகத்தின் நூலகத்தை திறந்துவைக்கும் முதலமைச்சர், 22ம் தேதி சிவகங்கை அரசு கலைக்கல்லூரியில் நடைபெறும் நிகழ்ச்சியில் பயனாளிகளுக்கு நலத்திட்ட உதவிகளை வழங்க உள்ளார்.

மதிவேந்தன்:

தமிழகத்தில் மருத்துவம் மற்றும் பொறியியல் படிப்பில் அருந்ததியர் மாணாக்கரின் எண்ணிக்கை அதிகரித்து வருவதாக, மாநில ஆதிதிராவிட நலத்துறை அமைச்சர் திரு.மதிவேந்தன் தெரிவித்துள்ளார்.

விளிம்பு நிலையில் இருக்கும் மக்களின் வாழ்க்கை தரத்தை மேம்படுத்த அரசு நடவடிக்கை எடுத்து வருவதாகவும் கூறினார்.

சிவகங்கை – வாய்ஸ்:

சிவகங்கை மாவட்டத்தில் பொதுமக்கள் தங்களது கோரிக்கைகளை ஊராட்சி அலுவலர்கள் அல்லது இலவச தொலைபேசி எண்ணிலோ தெரிவிக்கலாம் என, மாவட்ட ஆட்சித்தலைவர் திருமதி.ஆஷா அஜித் கூறியுள்ளார்.

இதுகுறித்து எமது செய்தியாளர்.

- - வாய்ஸ் - -

சேலம் - ஜல்லிக்கட்டு - வாய்ஸ்:

சேலம் மாவட்டம் கூளமேட்டில், இன்று நடைபெறும் ஜல்லிக்கட்டு போட்டியில், மாநிலம் முழுவதிலும் இருந்து 450 காளைகளும், 300 மாடுபிடி வீரர்களும் களமிறங்கி உள்ளதாக எமது செய்தியாளர் தெரிவிக்கிறார்.

- - வாய்ஸ் - -

திருவையாறு:

திருவையாறு சத்குரு ஸ்ரீதியாகராஜ சுவாமிகளின் 178வது ஆராதனை விழாவின் முக்கிய நிகழ்ச்சியான பஞ்சரத்ன கீர்த்தனைகள் இசைத்தல் நாளை நடைபெறுகிறது.

இதையொட்டி தஞ்சாவூர் மாவட்டத்திற்கு உள்ளூர் விடுமுறை அறிவிக்கப்பட்டுள்ளதாக எமது செய்தியாளர் தெரிவிக்கிறார்.

- - வாய்ஸ் - -

வானிலை:

கிழக்கு திசை காற்றின் வேகமாறுபாடு காரணமாக, திருநெல்வேலி மாவட்டத்தின் மலை பகுதிகளில் இன்று கனமழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.

தஞ்சை திருவாரூர், நாகை, மயிலாடுதுறை, புதுக்கோட்டை, ராமநாதபுரம் மாவட்டங்களில் நாளையும், நாளை மறுநாளும் கனமழைக்கு வாய்ப்பிருப்பதாகவும் இம்மையம் கூறியுள்ளது.

தென்தமிழக கடலோரம், குமரிக்கடல், அதனை ஒட்டிய மன்னார் வளைகுடா பகுதிகளில் பலத்த சூறாவளிக்காற்று வீசக்கூடும் என்பதால், மீனவர்கள் இன்று இப்பகுதிகளுக்கு செல்ல வேண்டாம் என அறிவுறுத்தப்பட்டுள்ளனர்.

கோவில்:

ஸ்ரீரங்கம் அருள்மிகு அரங்கநாதசுவாமி திருக்கோவில் வைகுண்ட ஏகாதசி பெருவிழாவின் ராப்பத்து 8ம் திருநாளான இன்று, திருமங்கைமன்னன் வேடுபறி நடைபெறுகிறது.

வேடுபறி நிகழ்வையொட்டி, பரமபதவாசல் திறப்பு இன்று கிடையாது என கோவில் நிர்வாகம் அறிவித்துள்ளது.

கன்னியாகுமரி மாவட்டம் சாமித்தோப்பு அய்யா வைகுண்டர் தலைமைப்பதியில், தைத்திருவிழா இன்று கொடியேற்றத்துடன் தொடங்கியது.

நெல்லை, தூத்துக்குடி உட்பட தமிழகம் முழுவதிலுமிருந்து அய்யா வழி பக்தர்கள் இதில் பங்கேற்றனர்.

இவ்விழாவின் முக்கிய நிகழ்ச்சியான கலிவேட்டை நிகழ்வு வரும் 24ம் தேதியும், தேரோட்டம் 27ம் தேதியும் நடைபெறும்.

பேட்மிட்டன்:

புதுதில்லியில் நடைபெறும் இந்தியன் ஒப்பன் பேட்மிட்டன் மகளிர் ஒற்றையர் காலிறுதியில் பி.வி.சிந்து இன்று - இந்தோனேஷியாவின் கிரிகோரியா மரிஸ்காவையும்,

ஆடவர் ஒற்றையர் பிரிவில் கிரண் ஜார்ஜ் - சீனாவின் வெங் ஹாங் யாங்கையும் எதிர்கொள்கின்றனர்.

டென்னிஸ்:

புதுதில்லியில் நடைபெற்று வரும் சர்வதேச மகளிர் டென்னிஸ் போட்டியின் இரட்டையர் அரையிறுதியில், இந்தியாவின் ரியா பாத்தியா – வைதேகி சவுத்ரி இணை அமெரிக்காவின் நைக்தா - இந்தியாவின் அங்கீதா ரெய்னா இணையை இன்று எதிர்கொள்கிறது.

டென்னிஸ்:

மெல்பர்னில் நடைபெறும் ஆஸ்திரேலியன் ஒபன் கலப்பு இரட்டையர் டென்னிஸ் போட்டியில் இந்தியாவின் ரோகன் போபண்ணா, சீனாவின் ஷுவாய் சாங்க் இணை, காலிறுதிக்கு முந்தைய சுற்றுக்கு முன்னேறியுள்ளது.

இந்த இணை, காலிறுதிக்கு முந்தைய சுற்றில், அமெரிக்க ஆஸ்திரேலிய இணையுடன் மோதுகிறது.

இத்துடன் இந்தசெய்தியறிக்கை முடிவடைந்தது.
